



ایچ بی ایل پی ایس ایل 2020: کوئٹہ گلیڈی ایٹرز نے کراچی کنگز کو 5 وکٹوں سے شکست دے دی

• اعظم خان مین آف دی میچ قرار

کراچی، 23 فروری 2020ء :

ایچ بی ایل پی ایس ایل 2020 کے چھٹے میچ میں دفاعی چیمپئن کوئٹہ گلیڈی ایٹرز نے کراچی کنگز کو 5 وکٹوں سے شکست دے دی۔

نیشنل اسٹیڈیم کراچی میں کھیلے گئے میچ میں کراچی کنگز نے پہلے بیٹنگ کرتے ہوئے کوئٹہ گلیڈی ایٹرز کو جیت کے لیے 157 رنز کا ہدف دیا۔ کوئٹہ گلیڈی ایٹرز نے اعظم خان کی جارحانہ بلے بازی کی بدولت مطلوبہ ہدف 6 گیندیں قبل حاصل کر لیا۔ اعظم خان نے 4 چوکوں اور 2 چھکوں کی بدولت 46 رنز کی اننگز کھیل کر فتح میں اہم کردار ادا کیا۔

تفصیلات کے مطابق کراچی کنگز کے کپتان عماد وسیم نے ٹاس جیت کر پہلے بیٹنگ کا فیصلہ کیا تو میزبان ٹیم کے دونوں اوپنرز 47 کے مجموعی اسکور پر آؤٹ ہو کر پویلین واپس لوٹ گئے۔ بابر اعظم 26 اور شرجیل خان 6 رنز بنا کر آؤٹ ہوئے۔ اوپنرز کے پویلین واپس لوٹنے پر ایلکس ہیلز اور کیمرون ڈیلپورٹ نے اسکور بورڈ کو بڑھانے کا سلسلہ شروع کیا۔ ایلکس ہیلز نے 29 رنز کی اننگز کھیلی تاہم کیمرون ڈیلپورٹ نے 12 گیندوں پر 22 رنز کی جارحانہ اننگز کھیلی۔ اختتامی اوورز میں افتخار احمد نے 2 چوکوں اور 1 چھکے کی بدولت 25 رنز بنا کر ٹیم کا مجموعہ 150 کے پار پہنچایا۔ مقررہ بیس اوورز میں کراچی کنگز نے 9 وکٹوں کے نقصان پر 156 رنز بنائے۔ کوئٹہ گلیڈی ایٹرز کے محمد حسنین نے 3 اور ٹیم ملز نے 2 کھلاڑیوں کو پویلین کی راہ دکھائی۔

مطلوبہ ہدف کے تعاقب میں شین واٹسن اور جیسن رائے پر مشتمل اوپننگ جوڑی نے کوئٹہ گلیڈی ایٹرز کو 41 رنز کا آغاز فراہم کیا، جس کے بعد مسلسل تین اوورز میں تین وکٹیں گرنے کے باعث مہمان ٹیم دباؤ کا شکار ہو گئی۔ شین واٹسن 27، جیسن رائے 17 اور احمد شہزاد 11 رنز بنا کر آؤٹ ہوئے۔ 55 کے مجموعی اسکور پر ابتدائی 3 وکٹیں

کھونے کے بعد کوئٹہ گلیڈی ایٹرز کے نوجوان بلے باز اعظم خان اور کپتان سرفراز احمد نے ٹیم کی لڑکھڑاتی بیٹنگ لائن اپ کو سہارا دیا۔ دونوں کھلاڑیوں کے درمیان 85 رنز کی اہم شراکت نے فتح کی بنیاد رکھ دی۔ اعظم خان بدقسمتی سے لیگ میں اپنی دوسری نصف سنچری بنانے میں ناکام رہے۔ انہوں نے 30 گیندوں پر 4 چوکوں اور 2 چھکوں کی بدولت 46 رنز کی اننگز کھیلی۔ اعظم خان کے آؤٹ ہونے کے بعد سرفراز احمد نے رنز بنانے کا سلسلہ جاری رکھا۔ سرفراز احمد نے 37 رنز کی ناقابل شکست اننگز کھیلی تاہم انور علی نے 19 ویں اوور میں ایک چوکا اور ایک چھکا لگا کر ٹیم کو فتح دلادی۔

میچ میں شاندار بلے بازی کرنے پر اعظم خان کو مین آف دی میچ کا ایوارڈ دیا گیا۔

ایچ بی ایل پاکستان سپر لیگ میں آئندہ 2 روز کا وقفہ ہے۔ 26 فروری کو ملتان سلطانز اور پشاور زلمی کی ٹیمیں ملتان کرکٹ اسٹیڈیم میں مدمقابل آئیں گی۔

– ENDS –

Media contact:

Ibrahim Badees Muhammad

Editor – Urdu Content

Media and Communications

E: ibrahim.badees@pcb.com.pk

M: +92 (0) 345 474 3486

W: www.pcb.com.pk

Partners



www.psl-t20.com
@thePSL20
@thePSL
PakistanSuperLeague
@thePSL

PCB Headquarters
Gaddafi Stadium,
Ferozpur Road, Lahore
Pakistan, PO Box 54000
T: +92 42 3571 7231-4